

ಶ್ರೀ ವಿಜಯದಾಸಾಯುಕ್ತ ಪಂಚರತ್ನ ಸುಳಾದಿಗಳು

ಶ್ರೀನರಸಿಂಹದೇವರ ಸುಳಾದಿ

ರಾಗ-ಕಲ್ಯಾಣ

ಧ್ರುವತಾಳ

ವೀರ ಸಿಂಹನೆ ನಾರಸಿಂಹನೆ ದಯ ಪಾರಾ |
ವಾರನೆ ಭಯ ನಿವಾರಣ ನಿಗುಣ |
ಸಾರಿದವರ ಸಂಸಾರ ವೃಕ್ಷದ ಮೂಲ |
ಬೇರರಿಸಿ ಕೀಳುವ ಬಿರಿದು ಭಯಂಕರ |
ಘೋರಾವತಾರ ಕರಾಳವದನ ಆ |
ಘೋರ ದುರಿತ ಸಂಹಾರ ಮಾಯಾಕಾರ |
ಕೃರದೈತ್ಯರ ಶೋಕ ಕಾರಣ ಉದುಭವ |
ಈರೇಳು ಭುವನ ಸಾಗರದೊಡೆಯ |
ಆರೌದ್ರನಾಮಕ ವಿಜಯ ವಿಠಲ ನಾರಸಿಂಗ |
ವೀರರಸಾತುಂಗ ಕಾರುಣ್ಯಪಾಂಗ ||೧||

-ಮಟ್ಟತಾಳ-

ಮಗುವಿನ ರಕ್ಕಸನು ಹಗಲಿರುಳು ಬಿಡದೆ |
ಹಗೆಯಿಂದಲಿ ಹೊಯ್ದು ನಗಪನ್ನಗ ವನಧಿ |
ಗಗನ ಮಿಗಿಲಾದ ಅಗಣಿತ ಬಾಧಿಯಲಿ |
ನೆಗೆದು ಒಗದು ಸಾವು ಬಗದು ಕೊಲ್ಲುತ್ತಿರಲು ಹೇ |
ಜಗದ ವಲ್ಲಭನೇ ಸುಗುಣಾನಾದಿಗನೇ |
ನಿಗಮಾ ವಂದಿತನೇ ಪೊಗಳಿದ ಭಕುತರ |
ತಗಲಿ ತೊಲಗನೆಂದು ಮಿಗೆ ಕೂಗುತಲಿರಲು |
ಯುಗ ಯುಗದೊಳು ದಯಾಳುಗಳ ದೇವರದೇವ |
ಯುಗಾದಿ ಕೃತನಾಮಾ ವಿಜಯ ವಿಠಲ ಹೋ ಹೋ |
ಯುಗಳ ಕರವ ಮುಗಿದು ಮಗುವು ಮೊರೆ ಇಡಲು ||೨||

-ರೂಪಕತಾಳ-

ಕೇಳಿದಾಕ್ಷಣದಲಿ ಲಾಲಿಸಿ ಭಕ್ತನ್ನ ಮೌಳಿ ವೇಗದಲಿ ಪಾಲಿಸುವೆನೆಂದು |
ತಾಳಿ ಸಂತೋಷವ ತೂಳಿ ತುಂಬಿದಂತೆ |
ಮೂಲೋಕದ ಪತಿವಾಲಯದಿಂದ ಸು- |
ಸ್ತೀಲ ದುರ್ಲಭ ನಾಮ ವಿಜಯ ವಿಠಲ ಪಂಚ |
ಮೌಳಿ ಮಾನವ ಕಂಭ ಸೀಳಿ ಮೂಡಿದ ದೇವ ||೩||

-ಝಂಪೆತಾಳ-

ಲಟಲಟಾ ಲಟಲಟಾ ಲಟ ಕಟಿಸಿ ವನಜಜಾಂಡ |
ಕಟಹ ಪಟ ಪಟ ಪುಟುತ್ಕಟದಿ ಬಿಚ್ಚುತಲಿರಲು |
ಪುಟ ಪುಟ ಪುಟನೆಗೆದು ಚೀರಿಹಾರುತ್ತ ಪ |
ಲ್ಕಟಕಟಾ ಕಟ ಕಡಿದು ರೋಷದಿಂದ |
ಮಿಟಿ ಮಿಟಿ ಮಿಟನೆ ರಕ್ತಾಕ್ಷಿಯಲ್ಲಿ ನೋಡಿ |
ತಟಿತ್ಯೋಟಿ ಊರ್ಭಟಗೆ ಅರ್ಭಟವಾಗಿರಲು |
ಕುಟಿಲ ರಹಿತ ವ್ಯಕ್ತ ವಿಜಯ ವಿಠಲ ಶಕ್ತ |
ದಿಟ ನಿಟಿಲ ನೇತ್ರ ಸುರಕಟಕ ಪರಿಪಾಲಾ ||೪||

-ತ್ರಿವಿಡಿತಾಳ-

ಬೊಬ್ಬಿರಿಯೇ ವೀರ ಧ್ವನಿಯಿಂದ ತನಿಗಿಡಿ |
ಹಬ್ಬಿ ಮುಂಚೋಣಿ ಉರಿ ಹೊರಗೆದ್ದು ಸುತ್ತೆ |
ಉಬ್ಬಸ ರವಿಗಾಗೆ ಅಬ್ಜನಡುಗುತಿರೆ |
ಅಬ್ಧಿಸಪುತ ಉಕ್ಕಿ ಹೊರಚೆಲ್ಲಿ ಬರುತಿರೆ |
ಅಬುಜ ಭವಾದಿಗಳು ತಬ್ಬಿಬ್ಬಿ ಗೊಂಡಾರಿ |
ಅಬ್ಬರವೇನೆನುತ ನಭದ ಗೊಳಿಯು ತಗಿಯೆ |
ಶಬ್ದ ತುಂಬಿತು ಅವ್ಯಾಕ್ಯತಾಕಾಶ ಪರಿಯಂತ |
ನಿಬ್ಬರ ತರುಗಿರಿ ಝರಿ ಝರಿಸಲು |
ಓಬ್ಬರಿಗೊಶವಲ್ಲದ ನಮ್ಮಾ ವಿಜಯ ವಿಠಲ |
ಇಬ್ಬಗೆಯಾಗಿ ಕಂಭದಿಂದ ಪೊರಮಟ್ಟಾ ||೫||

-ಅಟ್ಟತಾಳ-

ಘಡಿ ಘಡಿಸುತ ಕೋಟಿ ಸಿಡಿಲು ಗಿರಿಗೆ ಬಂದು |
ಹೊಡೆದಂತೆ ಚೀರಿ ಬೊಬ್ಬಿಡುತಲಿ ಲಂಘಿಸಿ |
ಹಿಡಿದು ರಕ್ಕಸನ್ನ ಕೆಡಹಿ ಮಡುಹಿ ತುಡುಕಿ |
ತೊಡಿಯ ಮೇಲಿರಿಸಿ ಹೇರೊಡಲ ಕೊರುಗುರದಿಂದ |
ಪಡುವಲ ಗಡಲ ತಡಿಯ ತರಣಿಯ ನೋಡಿ |
ಕಡುಕೋಪದಲ್ಲಿ ಸದಬಡಿದು ರಕ್ಕಸನ ಕೆಡಹಿ |
ನಿಡಿಗರಳನು ಕೊರಳಡಿಯಲ್ಲಿ ಧರಿಸಿದ ಸಡಗರದ ದೈವ |
ಕಡುಗಲಿ ಭೂಭೂವ ವಿಜಯ ವಿಠಲ |
ಪಾಲ್ಗಡಲೋಡೆಯಾ ಶರಣರ ವಡೆವೆ ವಡನೊಡನೆ ||೬||

-ಆದಿತಾಳ-

ಉರಿಮಸೆಗೆ ಚತುರ್ದಶ ಧರಣಿ ತಲ್ಲಣಿಸಲು |
ಪರಮೇಷ್ಟಿ ಹರಸುರರು ಸಿರಿದೇವಿಗೆ ಮೊರೆಯಿಡಲು |
ಕರುಣದಿಂದಲಿ ತನ್ನ ಶರಣನ್ನ ಸಹಿತ ನಿನ್ನ |
ಚರಣಕ್ಕೆ ಎರಗಲು ಪರಮ ಶಾಂತನಾಗಿ |
ಹರಹಿದೆ ದಯವನ್ನು ಸುರರು ಕುಸುಮ ವರುಷ |
ಗರಿಯಲು ಭೇರಿ ವಾದ್ಯ ಮೊರೆ ಉತ್ತರರೆ ಎನುತ |
ಪರಿಪರಿ ವಾಲಗ ವಿಸ್ತಾರದಿಂದ ಕೈಕೊಳ್ಳುತ್ತ |
ಮೆರೆದು ಸುರರುಪದ್ರ ಹರಿಸಿ ಬಾಲಕನ ಕಾಯ್ಗೆ |
ಪರದೈವ ಗಂಭೀರಾತ್ಮ ವಿಜಯ ವಿಠಲ ನಿಮ್ಮ |
ಚರಿತೆ ದುಷ್ಟರಿಗೆ ಭೀಕರವೋ ಸಜ್ಜನ ಪಾಲ ||೭||

-ಜತೆ-

ಪ್ರಹ್ಲಾದವರದ ಪ್ರಪನ್ನ ಕ್ಲೇಶಭಂಜನ್ನ |
ಮಹಾಹವಿಷೆ ವಿಜಯವಿಠಲ ನರಮೃಗವೇಷಾ ||೮||

ಶ್ರೀಧನ್ವಂತರಿ ಸ್ತೋತ್ರ ಸುಳಾದಿ

ರಾಗ-ಹಿಂದೋಳ

ಧ್ರುವತಾಳ

ಆಯುವೃದ್ಧಿಯಾಗೋದು ಶ್ರೇಯಸ್ಸು ಬರುವುದು |
ಕಾಯಾ ನಿರ್ಮಲಿನಾ ಕಾರಣವಾಹದೋ |
ಮಾಯಾ ಹಿಂದಾಗುವದು ನಾನಾ ರೋಗದ ಬೀಜ |
ಬೇಯಿಸಿ ಕಳೆವದು ವೇಗದಿಂದ |
ನಾಯಿ ಮೋದಲಾದ ಕುತ್ತಿತ ದೇಹ ನಿ |
ಕಾಯವಾ ತೆತ್ತು ದುಷ್ಕರ್ಮದಿಂದ |
ಕ್ರಿಯಮಾಣ ಸಂಚಿತ ಭರಿತವಾಗಿದ್ದ ದುಃಖ |
ಹೇಯ ಸಾಗರದೊಳು ಬಿದ್ದು ಬಳಲೀ |
ನೋಯಿಸಿಕೊಂಡು ನೆಲೆಗಾಣದೆ ಒಮ್ಮೆ ತನ್ನ |
ಬಾಯಲಿ ವೈದ್ಯಮೂರ್ತಿ ಶ್ರೀಧನ್ವಂತರಿ |
ರಾಯಾ ರಜೌಷಧಿ ನಿಯಾಮಕ ಕರ್ತ |
ಶ್ರೀಯರಸನೆಂದು ತುತ್ತಿಸಲಾಗಿ |
ತಾಯಿ ಒದಗಿ ಬಂದು ಬಾಲನ್ನ ಸಾಕಿದಂತೆ |
ನೋಯಗೊಡದೆ ನಮ್ಮನ್ನು ಪಾಲಿಪಾ |
ಧ್ಯೇಯಾ ದೇವಾದಿಗಳಿಗೆ ಧರ್ಮಜ್ಞ ಗುಣಸಾಂದ್ರ |
ಶ್ರೇಯಸ್ಸು ಕೊಡುವನು ಭಜಕರಿಗೆ |
ಮಾಯಾ ಮಂತ್ರದಿಂದ ಜಗವೆಲ್ಲ ವ್ಯಾಪಿಸಿ |
ಸನ್ಮಾಯವಂತನಾಗಿ ಚೇಷ್ಟೆ ಮಾಳ್ಪಾ |
ವಾಯುವಂದಿತ ನಿತ್ಯ ವಿಜಯ ವಿಠಲರೇಯಾ |
ಪ್ರೀಯನು ಕಾಣೋ ನಮಗೆ ಅನಾದಿ ರೋಗ ಕಳೆವಾ ||೧||

-ಮಟ್ಟತಾಳ-

ಧನ್ವಂತರಿ ಶ್ರೀಧನ್ವಂತರಿ ಎಂದು |
ಸನ್ನತಿಸಿ ಸತತ ಭಿನ್ನ ಜ್ಞಾನದಿಂದ |
ನಿನ್ನವ ನಿನ್ನವನೋ ಘನ್ನತಿಯಲಿ ನೆನೆವ |
ಮನ್ನಜ ಭುವನದೊಳು ಧನ್ಯನು ಧನ್ಯ ನೆನ್ನಿ |

ಚೆನ್ನಮೂರುತಿ ಸುಪ್ರಸನ್ನ ವಿಜಯ ವಿಠಲನ್ನ |
ಸತ್ಯವೆಂದು ಬಣ್ಣಿಸು ಬಹು ವಿಧದಿ ||೨||

-ತ್ರಿವಿಡಿತಾಳ-

ಶಶಿಕುಲೋದ್ಭವ ದೀರ್ಘತಮ ನಂದನದೇವಾ |
ಶಶಿವರ್ಣ ಪ್ರಕಾಶ ಪ್ರಭುವೆ ವಿಭುವೆ |
ಶಶಿಮಂಡಲ ಸಂಸ್ಥಿತ ಕಲಶ ಕಲಶಪಾಣಿ |
ಬಿಸಜಲೋಚನ ಅಶ್ವಿನೇಯ ವಂದ್ಯಾ |
ಶಶಿಗರ್ಭ ಭೂರುಹ ಲತೆ ಪೊದೆ ತಾಪ ಓ |
ಡಿಸುವೌಷಧಿ ಶ್ರೀತುಲಸಿ ಜನಕ |
ಅಸುರ ನಿರ್ಜರ ತತಿನೆರೆದು ಗಿರಿಯ ತಂದು |
ಮಿಸುಕದಲೆ ಮಹೋದಧಿ ಮರ್ದಿಸಲಾಗಿ |
ನಸುನಗುತ ಪುಟ್ಟಿದೆ ಪೀಯೂಷ ಘಟ ಧರಿಸಿ |
ಅಸಮ ದೈವನೆ ನಿನ್ನ ಮಹಿಮೆಗೆ ನಮೋ ನಮೋ |
ಬಿಸಜ ಸಂಭವ ರುದ್ರ ಮೋದಲಾದ ದೇವತಾ |
ಋಷಿನಿಕರ ನಿನ್ನ ಕೊಂಡಾಡುವರೊ |
ದಶದಿಶದೊಳು ಮೆರೆವ ವಿಜಯ ವಿಠಲಭಿಷ್ಣಾ |
ಅಸು ಇಂದ್ರಿಯಂಗಳ ರೋಗ ನಿವಾರಣ ||೩||

-ಅಟ್ಟತಾಳ-

ಶರಣು ಶರಣು ಧನ್ವಂತರಿ ತಮೋಗುಣನಾಶಾ |
ಶರಣು ಆರ್ತಜನ ಪರಿಪಾಲಕ ದೇವ |
ತರುವೆ ಭವ ತಾಪಹರಣ ದಿತಿಸುತ |
ಹರಣ ಮೊಹಕ ಲೀಲಾ ಪರಮಪೂರ್ಣ ಬ್ರಹ್ಮ |
ಬ್ರಹ್ಮ ಉದ್ಧಾರಕ ಉರುಪರಾಕ್ರಮ |
ಉರುಪರಾಕ್ರಮ ಉರಗಶಾಯಿ |
ವರಕಿರೀಟ ಮಹಾಮಣಿ ಕುಂಡಲಕರ್ಣ |
ಮಿರುಗುವ ಹಸ್ತ ಕಂಕಣ ಹಾರಪದಕ ತಾಂ |

ಬರ ಕಾಂಚಿ ಪೇತಾಂಬರ ಚರಣಭೂಷಾ |
ಸಿರಿವತ್ಸಲಾಂಚ್ಛನ ವಿಜಯ ವಿಠಲರೇಯಾ |
ತರುಣಗಾತರ ಜ್ಞಾನ ಮುದ್ರಾಂಕಿತ ಹಸ್ತಾ ||೪||

-ಆದಿತಾಳ-

ಏಳುವಾಗಲಿ ಮತ್ತೆ ತಿರುಗಿ ತಿರುಗುತಲಿ |
ಬೀಳುವಾಗಲಿ ನಿಂತು ಕುಳಿತಿರುವಾಗಲಿ |
ಹೇಳುವಾಗಲಿ ಮಾತು ಕೇಳುವಾಗಲಿ ಕರೆದು |
ಪೇಳುವಾಗಲಿ ಪೋಗಿ ಸತ್ಕರ್ಮ ಮಾಡುವಾಗ |
ಬಾಳುವಾಗಲಿ ಭೋಜನ ನಾನಾ ಷಡ್ರಸ ಸಂ |
ಮೇಳವಾಗಿ ಮೇಲು ಪುತ್ರಾದಿ ಒಡೆಯೊಡನೆ |
ಖೇಳವಾಗಿ ಮನುಜ ಮರ್ಯಾದೆ ನಿನ್ನಯ |
ನಾಲಿಗೆ ಕೊನೆಯಲ್ಲಿ ಧನ್ವಂತರಿ ಎಂದು ಒಮ್ಮೆ |
ಕಾಲ ಅಕಾಲದಲ್ಲಿ ಸ್ಮರಿಸಿದರೆ ಅವಗೆ |
ವೇಳ್ಯ ವೇಳ್ಯಗೆ ಬಾಹ ಭವಬೀಜ ಪರಿಹಾರ |
ನೀಲಮೇಘಶ್ಯಾಮ ವಿಜಯ ವಿಠಲರೇಯಾ |
ವಾಲಗ ಕೊಡುವನು ಮೊತ್ತರ ಸಂಗದಲ್ಲಿ ||೫||

-ಜತೆ-

ಧಂ ಧನ್ವಂತರಿ ಎಂದು ಪ್ರಣವಪೂರ್ವಕದಿಂದ |
ವಂದಿಸಿ ನೆನೆಯಲು ವಿಜಯ ವಿಠಲ ವೊಲಿವಾ ||೬||

ಶ್ರೀಕಪಿಲದೇವರ ಸ್ತೋತ್ರ ಸುಳಾದಿ

ರಾಗ-ರೇವತಿ

ಧ್ರುವತಾಳ

ಸಿದ್ಧಿದಾಯಕ ಶಿಷ್ಯಜನ ಪರಿಪಾಲ ಪರಮಾ |
ಶುದ್ಧಾತ್ಮ ಸುಗುಣಸಾಂದ್ರ ಸುಖವಾರಿಧಿ |
ನಿದ್ರಾರಹಿತ ನಿದ್ರಾರಮಣ ನಿರ್ವಿಕಾರ |
ಚಿದ್ಧೇಹ ಸರ್ವಕಾಲ ಸುಂದರಸಾರ |
ಪದ್ಮಸಂಭವ ಬಲಿ ಪ್ರಕ್ಷಾಲಿತ ಪಾದ ಮಹಾ |
ಹೃದ್ರೋಗನಾಶ ವೈಕುಂಠವಾಸ |
ವಿದ್ಯಾತೀತ ವಿಶ್ವನಾಟಕ ನಾರಾಯಣ |
ವಿದ್ಯ ಉದ್ಧಾರಕ ಉದಧಿ ಸದನಾ |
ಸಿದ್ಧಾದಿ ವಿನುತ ಸಂತತ ಪಾತಾಳವಾಸಿ |
ಬುದ್ಧಿ ವಿಶಾಲ ಮಹಿಮ ಪಾಪಹಾರಿ |
ಖದ್ರೋತವರ್ಣ ಸಕಲ ವ್ಯಾಪ್ತ ಆಕಾಶ ಅಮಿತ |
ಬದ್ಧ ವಿಚ್ಛೇದ ನಾನಾ ರೂಪಾತ್ಮಕಾ |
ಅದ್ವೈತಕಾಯಾ ಮಾಯಾರಮಣ ರಾಜೀವ ನೇತ್ರಾ |
ಅದ್ವಯ ಅನಾದಿ ಪುರುಷ ಚಿತ್ರ |
ಕರ್ಮಮ ಮುನಿಸೂನು ವಿಜಯ ವಿಠಲ ಕಪಿಲ |
ನಿರ್ದೋಷಕರುಣಾಬ್ಧಿ ಸರ್ವರಾಧಾರಿ ||೧||

-ಮಟ್ಟತಾಳ-

ಆದಿಮನ್ವಂತರದಿ ಜನಿಸಿದ ಮಹದೈವ |
ಆದಿಪೊರಬೊಮ್ಮ ಬೊಮ್ಮ ನಯ್ಯ ಜೀಯಾ |
ಸಾಧು ಜನರ ಪ್ರಿಯಾ ಸಂತತ ಮುನಿತಲಕಾ |
ಬೋಧ ಶರೀರ ಭಕುತರ ಮನೋಹರ ಹರಿ |
ಮಾಧವ ಸಿರಿ ವಿಜಯ ವಿಠಲ ವಿಮಲೇಶಾ |
ಮೋದ ಮತಿಯ ಕೊಡುವ ಕಪಿಲ ಭಗವನ್ನೂರ್ತಿ ||೨||

-ತ್ರಿವಿಡಿಶಾಳ-

ಘನಮಹಿಮ ಗೌಣಾಂಡದೊಳಗೆ ಲೀಲೆಯಿಂದ |
ಜನಿಸಿ ಮೆರೆದೆ ಬಿಂದು ಸರೋವರದಲ್ಲಿ |
ಮಿನುಗುವ ದ್ವಯ ಹಸ್ತ ಅಪ್ರಾಕೃತ ಕಾಯ |
ಇನನಂತೆ ಒಪ್ಪುವ ಶಿರೋರುಹವೋ |
ಕನಕ ಪುತ್ಥಳಿಯಂತೆ ಕಾಂತಿ ತ್ರಿಭುವನಕ್ಕೆ |
ಅನವರತ ತುಂಬಿ ಸೂಸುತಲಿದಕೋ |
ಜನನಿ ದೇವಹೊತ್ತಿಗೆ ಉಪದೇಶವನ್ನು ಮಾಡಿ |
ಗುಣ ಮೊದಲಾದ ತತ್ವವ ತಿಳಿಸಿದೆ |
ತನುವಿನೊಳಗೆ ನೀನೆ ತಿಳಿದು ತಿಳಿದೆ ನಿತ್ಯ |
ಜನರನ್ನು ಪಾಲಿಸುವ ಕಪಿಲಾಖ್ಯನೆ |
ಅನುದಿನ ನಿನ್ನ ಧ್ಯಾನವ ಮಾಡಿ ಮಣಿಯಿಂದ |
ಎಣಿಸುವ ಸುಜನಕ್ಕೆ ಜ್ಞಾನ ಕೊಡುವೆ |
ಎಣೆಗಾಣೆ ನಿನ್ನ ಲೋಚನದ ಶಕ್ತಿಗೆ ಸಗರ |
ಜನಪ ನಂದನರನ್ನು ಭಂಗಿಸಿದೆ |
ಅನುಮಾನವಿದಕಿಲ್ಲ ನಿನ್ನ ನಂಬಿದ ಮೂಢ |
ಮನುಜನಿಗೆ ಮಹಪದವಿ ಬರುವದಯ್ಯ |
ಮುನಿಕೋಲೋತ್ತಮ ಕಪಿಲ ವಿಜಯ ವಿಠಲರೇಯ |
ಎನಗೆ ಯೋಗ ಮಾರ್ಗವನು ತೋರೊ ತವಕದಿಂದ ||೩||

-ಅಟ್ಟಶಾಳ-

ಕಪಿಲ ಕಪಿಲಯೆಂದು ಪ್ರತಃಕಾಲದಲ್ಲಿದ್ದು |
ಸಪುತ ಸಾರಿಗೆಯಲಿ ನುಡಿದ ಮಾನವನಿಗೆ |
ಅಪಜಯ ಮೊದಲಾದ ಕ್ಲೇಶಗಳೊಂದಿಲ್ಲಾ |
ಅಪರಿಮಿತ ಸೊಖ್ಯೆ ಅವನ ಕುಲಕೋಟಿಗೆ |
ಗುಪುತ ನಾಮವಿದು ಮನದೊಳಗಿಡುವುದು |
ಕಪಟ ಜೀವರು ಈತನು ಒಬ್ಬ ಋಷಿಯೆಂದು |
ತಪಿಸುವರು ಕಾಣೋ ನಿತ್ಯ ನರಕದಲ್ಲಿ |

ಕೃಪಣ ವತ್ಸಲ ನಮ್ಮ ವಿಜಯ ವಿಠಲರೇಯ |
ಕಪಿಲಾವತಾರ ಬಲ್ಲವಗೆ ಬಲು ಸುಲಭ ||೪||

-ಆದಿತಾಳ-

ಬಲ ಹಸ್ತದಲ್ಲಿ ಯಜ್ಞಶಾಲಿಯಲ್ಲಿ ಕಂ |
ಗಳ ಕಪ್ಪಿನಲ್ಲಿ ಹೃದಯ ಸ್ಥಾನ ನಾಭಿಯಲ್ಲಿ |
ಜಲಧಿ ಗಂಗಾ ಸಂಗಮದಲ್ಲಿ ಗಮನದಲ್ಲಿ |
ತುಲಸಿ ಪತ್ರದಲ್ಲಿ ತುರಗ ತುರುವಿನಲ್ಲಿ |
ಮಲುಗುವ ಮನೆಯಲ್ಲಿ ನೈವೇದ್ಯ ಸಮಯದಲ್ಲಿ |
ಬಲು ಕರ್ಮ ಬಂಧಗಳು ಮೋಚಕವಾಗುವಲ್ಲಿ |
ಚಲುವನಾದವನಲ್ಲಿ ವಿದ್ಯ ಪೇಳುವನಲ್ಲಿ |
ಫಲದಲ್ಲಿ ಪ್ರತಿಕೂಲವಿಲ್ಲದ ಸ್ಥಳದಲ್ಲಿ |
ಬೆಳೆದ ದರ್ಭಗಳಲ್ಲಿ ಅಗ್ನಿಯಲ್ಲಿ ಹರಿವ |
ಜಲದಲ್ಲಿ ಜಾಂಬುದ ನದಿಯಲ್ಲಿ ಶ್ಲೋಕದಲ್ಲಿ |
ಬಲಿಮುಖ ಬಳಗದಲ್ಲಿ ಆಚಾರಶೀಲನಲ್ಲಿ |
ಘಳಿಗೆ ಆರಂಭದಲ್ಲಿ ಪಶ್ಚಿಮ ಭಾಗದಲ್ಲಿ |
ಪೋಳೆವ ಮಿಂಚಿನಲ್ಲಿ ಬಂಗಾರದಲ್ಲಿ ಇನಿತು |
ಕಾಲ ಕಾಲಕ್ಕೆ ಬಿಡದೆ ಸ್ಮರಿಸು ಕಪಿಲ ಪರಮಾತ್ಮನು |
ಗೆಲವುಂಟು ನಿನಗೆಲವೊ ಸಂಸಾರದಿಂದ ವೇಗ |
ಕಲಿಯುಗದೊಳಗಿದೆ ಕೊಂಡಾಡಿದವರಿಗೆ |
ಖಳರ ಅಂಜಿಕೆಯಿಲ್ಲ ನಿಂದಲ್ಲಿ ಶುಭಯೋಗ |
ಬಲವೈರಿನುತ ನಮ್ಮ ವಿಜಯ ವಿಠಲರೇಯಾ |
ಇಳೆಯೊಳಗೆ ಕಪಿಲಾವತಾರನಾಗಿ ನಮ್ಮ ಭಾರವಹಿಸಿದ ||೫||

-ಜತೆ-

ತಮ ಪರಿಚ್ಛೇದ ಈತನ ಸ್ಮರಣೆ ನೋಡು ಹೃ- |
ತ್ಯಮಲದೊಳಗೆ ವಿಜಯ ವಿಠಲನು ಚರಣಾಬ್ಜಾ ||೬||

ಶ್ರೀದುರ್ಗಾದೇವೀ ಸೋತ್ರ ಸುಳಾದಿ

ರಾಗ-ಆನಂದ ಭೈರವಿ

ಧ್ರುವತಾಳ

ದುರ್ಗಾ ದುರ್ಗೆಯೆ ಮಹದುಷ್ಟಜನ ಸಂಹಾರೆ |
ದುರ್ಗಾಂತರ್ಗತ ದುರ್ಗೆ ದುರ್ಲಭೆ ಸುಲಭೆ |
ದುರ್ಗಮವಾಗಿದೆ ನಿನ್ನ ಮಹಿಮೆ ಬೊಮ್ಮ |
ಭರ್ಗಾದಿಗಳಿಗಲ್ಲ ಗುಣಿಸಿದರೊ |
ಸ್ವರ್ಗ ಭೋಮಿ ಪಾತಾಳ ಸಮಸ್ತ ವ್ಯಾಪ್ತ ದೇವಿ |
ವರ್ಗಕ್ಕೆ ಮೀರಿದ ಬಲು ಸುಂದರೀ |
ದುರ್ಗುಣದವರ ಬಾಧೆ ಬಹಳವಾಗಿದೆ ತಾಯಿ |
ದುರ್ಗತಿಹಾರೆ ನಾನು ಪೇಳುವದೇನು |
ದುರ್ಗಂಧವಾಗಿದೆ ಸಂಸೃತಿ ನೋಡಿದರೆ |
ನಿರ್ಗಮ ನಾ ಕಾಣೆನಮ್ಮ ಮಂಗಳಾಂಗೆ |
ದುರ್ಗೆ ಹೆ ದುರ್ಗೆ ಮಹಾ ದುರ್ಗೆ ಭೂದುರ್ಗೆ ವಿಷ್ಣು |
ದುರ್ಗೆ ದುರ್ಜಯ ದುರ್ಧಕ್ಕೆ ಶಕ್ತಿ |
ದುರ್ಗಾಕಾನನ ಗಹನ ಪರ್ವತಘೋರ ಸರ್ಪ |
ಗರ್ಗರ ಶಬ್ದ ವ್ಯಾಘ್ರ ಕರಡಿ ಮೃತ್ಯು |
ವರ್ಗ ಭೂತ ಪ್ರೇತ ಪೈಶಾಚಿ ಮೊದಲಾದ |
ದುರ್ಗುಣ ಸಂಕಟ ಪ್ರಾಪ್ತವಾಗೆ |
ದುರ್ಗಾದುರ್ಗೆ ಎಂದು ಉಚ್ಚಸ್ವರದಿಂದ |
ನಿರ್ಗಲಿತನಾಗಿ ಒಮ್ಮೆ ಕೂಗಿದರೊ |
ಸ್ವರ್ಗಾಪವರ್ಗದಲ್ಲಿ ಹರಿಯೊಡನೆ ಇದ್ದರೊ |
ಸುರ್ಗುಣ ಜಯ ಜಯವೆಂದು ಪೊಗಳುತ್ತಿರೆ |
ಕರ್ಗಲಿಂದಲಿ ಎತ್ತಿ ಸಾಕುವ ಸಾಕ್ಷಿ ಭೋತೆ |
ನಿರ್ಗುಡಿದಂತೆ ಲೋಕ ಲೀಲೆ ನಿನಗೆ |
ಸ್ವರ್ಗಂಗಾಜನಕ ನಮ್ಮ ವಿಜಯ ವಿಠಲನಂಘ್ರಿ |
ದುರ್ಗಾಶ್ರಯ ಮಾಡಿ ಬದುಕುವಂತೆ ಮಾಡು ||೧||

-ಮಟ್ಟತಾಳ-

ಅಂದಿರಾಂಕುಶ ಶಕ್ತಿ ಪರಶು ನೇಗಲಿಖಿಡ್ಗ |
ಸರಸಿಜ ಗದೆ ಮುದ್ದರ ಚಾಪ ಮಾರ್ಗಣ |
ವರ ಅಭಯ ಮುಸಲ ಪರಿ ಪರಿ ಆಯುಧವ |
ಧರಸಿ ಮೆರೆವ ಲಕುಮಿ ಸರಸಿಜ ಭವ ರುದ್ರ |
ಸರುವ ದೇವತೆಗಳ ಕರುಣಾಪಾಂಗದಲ್ಲಿ |
ನಿರೀಕ್ಷಿಸಿ ಅವರವರ ಸ್ವರೂಪ ಸುಖಕೊಡುವ |
ಸಿರಿಭೂಮಿ ದುರ್ಗಾ ಸರ್ವೋತ್ತಮ ನಮ್ಮ |
ವಿಜಯ ವಿಠಲನಂಘ್ರಿ |
ಪರಮ ಭಕುತಿಯಿಂದ ಸ್ಮರಿಸುವ ಜಗಜ್ಜನನಿ ||೨||

-ತ್ರಿವಿಡಿತಾಳ-

ಸ್ತುತಿ ಮಾಡುವೆ ನಿನ್ನ ಕಾಳಿ ಮಹಾಕಾಳಿ ಉ-
ನ್ನತಬಾಹು ಕರಾಳವದನೆ ಚಂದಿರಮುಖೆ |
ಧೃತಿ ಶಾಂತಿ ಬಹುರೊಪೆ ರಾತ್ರಿ ರಾತ್ರಿ ಚರಣೆ |
ಸ್ಥಿತಿಯೆ ನಿದ್ರಾಭದ್ರೆ ಭಕ್ತವತ್ಸಲೇ ಭವ್ಯೇ |
ಚತುರಷ್ಟ ದ್ವಿಹಸ್ತಿ ಹಸ್ತಿ ಹಸ್ತಿಗಮನೆ ಅ-
ದ್ಭುತ ಪ್ರಬಲೆ ಪ್ರವಾಸೆ ದುರ್ಗಾರಣ್ಯವಾಸೆ |
ಕ್ಷಿತಿಭಾರಹರಣೆ ಕ್ಷೀರಾಬ್ಧಿತನಯೆ ಸ |
ದ್ಗತಿ ಪ್ರದಾತೆ ಮಾಯಾ ಶ್ರೀಯೆ ಇಂದಿರೆ ರಮೆ |
ದಿತಿಜಾತೆ ನಿಗ್ರಹೆ ನಿರ್ಧೂತೆ ಕಲ್ಮಷೆ |
ಪ್ರತಿಕೂಲ ಭೇದೆ ಪೂರ್ಣಬೋಧೆ ರೌದ್ರೇ |
ಆತಿಶಯ ರಕ್ತಜಿಹ್ವಾಲೋಲೆ ಮಾಣಿಕ್ಯಮಾಲೆ |
ಜಿತಕಾಮೆ ಜನನ ಮರಣ ರಹಿತ ಖ್ಯಾತೆ |
ಘೃತ ಪಾತ್ರ ಪರಮಾನ್ನ ತಾಂಬೂಲ ಹಸ್ತೆ ಸು- |
ವ್ರತೆ ಪತಿವ್ರತೆ ತ್ರಿನೇತ್ರೈ ರಕ್ತಾಂಬರೈ |
ಶತಪತ್ರನಯನೆ ನಿರುತಕನ್ಯೇ ಉದಯಾರ್ಕ |
ಶತಕೋಟಿ ಸನ್ನಿಭೆ ಹರಿಯಾಂಕಸಂಸ್ಥೆ |

ಶ್ರುತಿತತಿಸುತೆ ಶುಕ್ಲ ಶೋಣಿತ ರಹಿತೆ ಅ- ।
 ಪ್ರತಿಹತೆ ಸರ್ವದಾ ಸಂಚಾರಿಣಿ ಚತುರೆ ।
 ಚತುರ ಕಪರ್ದಿಯೆ ಅಂಭ್ರಣಿ ಹ್ರೀ ।
 ಉತ್ಪತ್ತಿ ಸ್ಥಿತಿಲಯ ಕರ್ತೆ ಶುಭ್ರಶೋಭನ ಮೂರ್ತೆ ।
 ಪತಿತಪಾವನೆ ರನ್ನೆ ಸರ್ವೋಷಧಿಯಲಿದ್ದು ।
 ಹತಮಾಡು ಕಾಡುವ ರೋಗಗಳಿಂದ ।
 ಕ್ಷಿಯೊಳು ಸುಖದಲ್ಲಿ ಬಾಳುವ ಮತಿಯಿತ್ತು ।
 ಸತತ ಕಾಯಲಿ ಬೇಳು ದುರ್ಗೇ ದುರ್ಗೇ ।
 ಚ್ಯುತದೂರ ವಿಜಯ ವಿಠ್ಠರೇಯನ ಪ್ರಿಯೆ ।
 ಕೃತಾಂಜಲಿಯಿಂದಲಿ ತಲೆಬಾಗಿ ನಮಿಸುವೆ ॥೩॥

-ಅಟ್ಟತಾಳ-

ಶ್ರೀಲಕ್ಷ್ಮೀಕಮಲಾ ಪದ್ಮಾಪದ್ಮಿನಿ ಕಮ ।
 ಲಾಲಯೆ ರಮಾ ವೃಷಾಕಪಿ ಧನ್ಯಾವೃದ್ಧಿ ವಿ- ।
 ಶಾಲಾ ಯಜ್ಞಾ ಇಂದಿರೆ ಹಿರಣ್ಯ ಹರಿಣಿ ।
 ವಾಲಯ ಸತ್ಯ ನಿತ್ಯಾನಂದ ತ್ರಯಿ ಸುಧಾ ।
 ಶೀಲೆ ಸುಗಂಧ ಸುಂದರಿ ವಿದ್ಯಾ ಸುಶೀಲೆ ।
 ಸುಲಕ್ಷಣದೇವಿ ನಾನಾ ರೂಪಗಳಿಂದ ಮೆರೆವ ಮೃತ್ಯುನಾಶೆ ।
 ವಾಲಗಕೊಡು ಸಂತರ ಸನ್ನಿಧಿಯಲ್ಲಿ ।
 ಕಾಲ ಕಾಲಕ್ಕೆ ಎನ್ನ ಭಾರ ವಹಿಸುವ ತಾಯಿ ।
 ಮೇಲು ಮೇಲು ನಿನ್ನ ಶಕ್ತಿ ಕೀರ್ತಿ ಬಲು ।
 ಕೇಳಿ ಕೇಳಿ ಬಂದೆ ಕೇವಲ ಈ ಮನ ।
 ಘಾಳಿಯಂತೆ ಪರದ್ರವ್ಯಕ್ಕೆ ಪೋಪುದು ।
 ಏಳಲ ಮಾಡದೆ ಉದ್ಧಾರ ಮಾಡುವ ।
 ಕೈಲಾಸಪುರದಲ್ಲಿ ಪೂಜೆಗೊಂಬ ದೇವಿ ।
 ಮೂಲಪ್ರಕೃತಿ ಸರ್ವ ವರ್ಣಾಭಿಮಾನಿನಿ ।
 ಪಾಲಸಾಗರಶಾಯಿ ವಿಜಯ ವಿಠ್ಠಲನೊಳು ।
 ಲೀಲೆ ಮಾಡುವ ನಾನಾಭರಣೆ ಭೂಷಣೆ ಪೂರ್ಣೆ ॥೪॥

-ಆದಿತಾಳ-

ಗೋಪಿನಂದನೆ ಮುಕ್ತಿ ದೈತ್ಯಸಂತತಿಗೆ ಸಂ ।
ತಾಪವ ಕೊಡುತಿಪ್ಪ ಮಹಾಕರೋರ ಉಗ್ರ ।
ರೂಪ ವೈಲಕ್ಷಣೆ ಅಜ್ಞಾನಕ್ಕಭಿಮಾನಿನಿ ।
ತಾಪತ್ರಯ ವಿನಾಶ ಓಂಕಾರೆ ಹೂಂಕಾರೆ ।
ಪಾಪಿ ಕಂಸಗೆ ಭಯ ತೋರಿದ ಬಾಲ ಲೀಲೆ ।
ವ್ಯಾಪುತ ಧರ್ಮಮಾರ್ಗ ಪ್ರೇರಣೆ ಅಪ್ರಾಕೃತೆ ।
ಸ್ವಾಪದಲ್ಲಿ ನಿನ್ನ ನೆನೆಸಿದ ಶರಣನಿಗೆ ।
ಅಪಾರವಾಗಿದ್ದ ವಾರಿಧಿಯಂತೆ ಮಹಾ ।
ಆಪತ್ತು ಬಂದಿರಲು ಹಾರಿ ಪೋಗೋವು ಸಪ್ತ ।
ದ್ವೀಪ ನಾಯಿಕೆ ನರಕ ನಿರ್ಲೇಪೆ ತಮೋಗುಣದ ।
ವ್ಯಾಪಾರ ಮಾಡಿಸಿ ಭಕ್ತಜನಕೆ ಪುಣ್ಯ ।
ಸೋಪಾನ ಮಾಡಿಕೊಡುವ ಸೌಭಾಗ್ಯವಂತೆ ದುರ್ಗೆ ।
ಪ್ರಾಪುತವಾಗಿ ಎನ್ನ ಮನದಲಿ ನಿಂದು ದುಃಖ ।
ಕೊಪದಿಂದಲಿ ಎತ್ತಿ ಕಡೆ ಮಾಡು ಜನ್ಮಗಳ ।
ಸೌಪರ್ಣಿ ಮಿಗಿಲಾದ ಸತಿಯರು ನಿತ್ಯ ನಿನ್ನ ।
ಆಪಾದ ಮೌಳಿತನಕ ಭಜಿಸಿ ಭವ್ಯರಾದರು ।
ನಾ ಪೇಳುವದೇನು ಪಾಂಡವರ ಮನೋಭೀಷ್ಮೆ ।
ಈ ಪಂಚ ಭೌತಿಕದಲ್ಲಿ ಆವ ಸಾಧನೆ ಕಾಣೇ ।
ಶ್ರೀಪತಿ ನಾಮಒಂದೇ ಜಿಹ್ವಾಗ್ರದಲಿ ನೆನೆವ ।
ಔಪಾಸನ ಕೊಡು ರುದ್ರಾದಿಗಳ ವರದೇ ।
ತಾಪಸ ಜನಪ್ರಿಯ ವಿಜಯ ವಿಠಲ ಮೂರ್ತಿಯ ।
ಶ್ರೀಪಾದಾರ್ಚನೆ ಮಾಳ್ವೆ ಶ್ರೀಭೂದುರ್ಗಾವರ್ಣಾಶ್ರಯೆ ॥೫॥

-ಜತೆ-

ದುರ್ಗೆ ಹಾ ಹೇ ಹೋ ಹಾಃ ದುರ್ಗೆ ಮಂಗಳ ದುರ್ಗೆ ।
ದುರ್ಗತಿ ಕೊಡದಿರು ವಿಜಯವಿಠಲಪ್ರಿಯೆ ॥೬॥

ಶ್ರೀ ಮುಖ್ಯಪ್ರಾಣದೇವರ ಸ್ತೋತ್ರ ಸುಳಾದಿ

ರಾಗ- ಕಾಂಬೋಧಿ

ಧ್ರುವತಾಳ

ಕೋತಿಯಾದರೆ ಬಿಡನೊ ಬಲುಪರಿ |
ಭೂತಳದೊಳು ಪಾರ್ಯಾಡಲು ಬಿಡನೊ |
ಖ್ಯಾತಿ ತೊರೆದು ಕಚ್ಚುಟ ಹಾಕಲು ಬಿಡನೊ |
ಚಾತುರ ಬಿಟ್ಟರೆ ಬಿಡನೊ ನಾ ಬಿಡನೊ |
ಭೀತಿ ಬೀರಲು ಬಿಡನೊ ಮಾತು |
ಮಾತಿಗೆ ಹಲ್ಲು ತೋರಲು ಬಿಡನೊ |
ಗಾತುರ ಗಗನಕ್ಕೆ ಬೆಳಿಸಲು ಬಿಡನೊ |
ಕೋತಿ ಸೇವಿಸಲು ಬಿಡನೊ |
ಆತುರದಲಿ ವನಧಿ ಲಂಘಿಸಿದರೆ ಬಿಡೆ |
ಆ ತರುಗಳ ಕಿತ್ತಲು ಬಿಡನೋ |
ವೀತಿಹೋತ್ರನ ಬಾಲದಲ್ಲಿ ಇಟ್ಟರೆ ಬಿಡೆ |
ಜಾತಿ ಧರ್ಮವ ಬಿಟ್ಟರೆ ಬಿಡನೊ |
ಈತರದಲ್ಲಿ ನೀನು ಇದ್ದರೇನಯ್ಯ ಬೆ |
ನ್ನಾತು ಕೇಳುವುದು ನಾ ಬಿಡಬಲ್ಲೆನೇ |
ತಾತಾ ಇನ್ನಿದರಿಂದ ಆವದಾದರು ಬರಲಿ |
ದಾತಾ ಮತ್ತಿದರಿಂದ ಏನಾದರಾಗಲಿ |
ಸೋತು ಹಿಂದಗದು ಪೋದರೆ ನಿನ್ನ ಪದದಾಣೆ |
ಯಾತಕ್ಕೆ ಸಂಶಯವೋ ಬಿಡನೊ ಬಿಡನೊ ಖಿ |
ದ್ಯೋತ ಮಂಡಲ ಪೋಗಲು ಬಿಡನೊ |
ಮಾತು ಪೊಳ್ಳಾದರೆ ನೂರೊಂದು ಕುಲ ಎನ್ನ |
ಗೋತ್ರದವರಿಗೆ ಗತಿ ಎಲ್ಲದೋ |
ವಾತನ್ನ ಮಗವಾತ ಆತನ್ನ ರೂಪವ |
ಗಾತುರದಲ್ಲಿ ನಿನ್ನೊಳಗೆ ತೋರೊ |
ಜ್ಯೋತಿರ್ಮಯ ರೂಪ ವಿಜಯ ವಿಠಲರೇಯನ |
ದೂತದುರ್ಜನಹಾರಿ ದುಃಖನಿವಾರಿ ||೧||

-ಮಟ್ಟತಾಳ-

ಭೂತಳದೊಳುಗೆ ಇದ್ದ ಭೂಮಿ ಸುತ್ತಲು ಬಿಡೆ |
ಭೀತಿನಾಮವನ್ನು ಇಟ್ಟುಕೊಂಡರೆ ಬಿಡೆ |
ನೀ ತಿರಿದುಂಡರೆ ಬಿಡೆನೊ ಬಿಡೆನೊ ಆ |
ರಾತಿಗಳಿಗೆ ಸೋತು ಅಡವಿ ಸೇರಲು ಬಿಡೆನೊ |
ಸೋತುಮತವ ಬಿಟ್ಟು ಅಡಗಿ ಮಾಡಲು ಬಿಡೆ |
ಘಾತಕ ನೀನಾಗಿ ಕುಲವ ಕೊಂದರೆ ಬಿಡೆ |
ಮಾತುಗಾರಿಕೆಯಿಂದ ಯತಿಯಾದರೆ ಬಿಡೆ |
ಪ್ರೀತಿ ಸಲಹೊ ಎನ್ನ ಸಾಕದಿದ್ದರೆ ನಿನ್ನ |
ಪೂತರೆ ದ್ವಿತಿಯೇಶನೆಂದು ಪೊಗಳಲ್ಯಾಕೆ |
ನಾಥನಲ್ಲಿ ನಿನ್ನ ಮಂತ್ರಿತನವೇನೊ |
ಪೋತಭಾವ ನಮ್ಮ ವಿಜಯ ವಿಠಲರೇಯನ |
ಆತುಮನದೊಳಗಿಟ್ಟ ಭಾರತೀರಮಣಾ ||೨||

-ತ್ರಿವಿಡಿತಾಳ-

ಭಾರವೆ ನಾನೊಬ್ಬ ಶರಣಾ ನಿನಗಲ್ಲವೆ |
ಬಾರಿ ಬಾರಿಗೆ ನಿನ್ನ ಅಹಿಕ ಸೌಖ್ಯ |
ಮೀರದೆ ಕೊಡು ಎಂದು ಬೇಡಿ ಬ್ಯಾಸರಿಸಿ ವಿ |
ಸ್ತಾರವಾಗಿ ಗುರುವೆ ಕಾಡಿದೆನೇ |
ಧಾರುಣಿಯೊಳು ಪುಟ್ಟಿ ಪಾರಾಗಾಣದ ಸಂ |
ಸಾರಹೇಯವೆಂದು ಕೇಳಿ ನಿನಗೆ |
ದೂರಿದೆನೊ ಇದು ದೈನ್ಯದಿಂದಲಿ ವಿ |
ಚಾರಿಸಿದರೊಳಿತೆ ಇಲ್ಲದಿದ್ದರೆ ಲೇಸೆ |
ಸಾರಿ ಸಾರಿಗೆ ನಿನ್ನ ಸೌಭಾಗ್ಯ ಚರಣವ |
ತೋರಿಸಿ ಧನ್ಯನ್ನ ಮಾಡೆಂದೆನೊ |
ಕಾರುಣ್ಯದಲಿ ಕೈಟಭಾರಿಪ್ರಿಯನೆ |
ಆರನ್ನ ಕಾಣೆನೊ ನಿನ್ನ ವಿನಾ |
ಕೀರುತಿ ಅಪಕೀರ್ತಿ ನಿನ್ನದಯ್ಯ |

ವಾರಣಾವರವಂದ್ಯ ವಿಜಯವಿಠಲರೇಯನ |
ಸೇರುವ ಪರಿಮಾಡೊ ತಾರತಮ್ಯ ಭಾವದಲಿ ||೩||

-ಅಟ್ಟತಾಳ-

ನೀನು ಒಲಿಯೇ ಹರಿ ತಾನೆ ಒಲಿವನಯ್ಯಾ |
ನೀನು ಮುನಿದಡೆ ಹರಿ ತಾನೆ ಮಿನಿವನು |
ಏನೆಂಬೆ ನಿನ್ನ ಮೇಲಣ ಹರಿಕಾರುಣ್ಯ |
ನೀನಲ್ಲದಿಲ್ಲದ ಸ್ಥಾನದಿ ತಾನಿಲ್ಲಾ |
ಪ್ರಾಣೇಶ ನಮೋ ನಮೋ ನಿನ್ನ ಪಾದಾಬ್ಜಕ್ಕೆ |
ವಾನರೇಶ ಸುಗ್ರೀವ ವಾಲಿ ಸಾಕ್ಷಿ |
ಜ್ಞಾನೇಶ ಭಕ್ತಿ ವಿರಕ್ತೇಶ ಅಮರೇಶ |
ಆನಂದ ಆನಂದ ಮೂರುತಿ ಗುರುರಾಯ |
ಪಾಣಿಗ್ರಹಣ ಮಾಡು ಪತಿತಪಾವನ ದೇವ |
ಪ್ರಾಣೇಂದ್ರಿಯಗಳು ದೇಹ ಚೇತನ ಚಿತ್ತವ |
ಧ್ಯಾನ ಮಾಡಲಿ ಸರ್ವ ನಿನ್ನಾಧೀನವೆಂದು |
ನೀನಿರೆ-ಲಾವಾಗ ಅನ್ಯ ಜನರಿಗೆ ಮತ್ತಾನು |
ಬಿನ್ನೈಪೇನೆ ದೇಹತ್ಯಾಗವಾಗಿ |
ಶ್ರೀನಾಥ ವಿಜಯವಿಠಲರೇಯನ ಪಾದ |
ರೇಣು ಧರಿಸುವ ಸರ್ವರುದ್ಧಾರೀ ||೪||

-ಆದಿತಾಳ-

ಎಲ್ಲ ಕಾಲದಲ್ಲಿ ನಿನ್ನಲ್ಲಿ ಭಕ್ತಿ ಇಷ್ಟ |
ಸಲ್ಲಿಲಿತ ಮನುಜರ ಪಾದಪಾಂಸ ಶಿರ |
ದಲ್ಲಿ ಧರಿಸುವಂತೆ ಸಂತತ ಮತಿಯಿತ್ತು |
ಬಲ್ಲಿದ ಕಾಮ ಬಿಡಿಸು ಬಲವಂತ ಗುಣವಂತ |
ಬಲ್ಲವ ಭವದೂರ ನೀನೆ ಗತಿಯೊ ಜಗ |
ದೊಲ್ಲಭ ಮುಂದಣ ವಾಣೀಶ ಸುಖಪೂರ್ಣ |
ಅಲ್ಲದಿದ್ದರೆ ಎನ್ನ ಕಾವ ಕರುಣಿಯ ಕಾಣೆ |

ಮಲ್ಲಮರ್ದನ ನಮ್ಮ ವಿಜಯವಿಠಲರೇಯನ ।
ನಿಲ್ಲಿಸಿ ಮನದಲ್ಲಿ ಪ್ರತಿಕೂಲವಾಗಿದೆ ॥೫॥

-ಜತೆ-

ಆನಂತ ಜನುಮಕ್ಕೆ ನೀನೆ ಗುರು ಎಂಬ ।
ಜ್ಞನವೇ ಕೊಡು ಜೀಯಾ ವಿಜಯವಿಠಲದಾಸಾ ॥೬॥

॥ ಪಂಚರತ್ನ ಸುಳಾದಿಗಳು ಮುಗಿದವು ॥
॥ ಭಾರತೀರಮಣಮುಖ್ಯಪ್ರಾಣಾಂತರ್ಗತ ಶ್ರೀ ಕೃಷ್ಣಾಪರ್ಣಮಸ್ತು ॥